

केतक्याः पतनम्

• सावित्री रामकृष्ण



ए कदा भगवतः विष्णोः ब्रह्मणः
च मध्ये 'आवयोः कतरः
श्रेष्ठः ?' इत्यस्मिन् विषये विवादः
सञ्जातः । तदा भगवान् शिवः
ज्योतीरूपेण तत्र आविरभूत् । तस्य
रूपस्य आदिः अन्त्यं वा न दृश्यते स्म ।
परं तत् सर्वत्र अपि व्याप्तम् आसीत् ।
अतः तादृशरूपस्य शिवस्य आदिः
अन्त्यं वा अस्ति किम् इति संशयः
भवति स्म ।

ततः विष्णुः ब्रह्मा च निश्चयं
कृतवन्तौ यत् 'यः शिवस्य
एतादृशरूपस्य आदिम् अन्त्यं वा द्रष्टुं
शक्तः भवति सः एव श्रेष्ठः' इति ।
अतः उभौ अपि तद्दर्शनाय प्रस्थितौ ।

भगवान् विष्णुः सूकररूपेण गत्वा
भूमौ शिवस्य पादौ अन्वेष्टुं प्रयत्नं
कृतवान् । परं सः महता प्रयत्नेन अपि
तौ अन्वेष्टुम् अशक्तः अभवत् । अन्ते
च सः निराशः सन् प्रतिनिवृत्तः ।

अत्रान्तरे चतुर्मुखः ब्रह्मा हंसरूपेण
उपरि गत्वा शिवस्य शिरोभागम् अन्वेष्टुं प्रयत्नं
कृतवान् । किन्तु सः उपर्युपरि गत्वा अपि शिवस्य शिरः
द्रष्टुम् असमर्थः जातः । सोऽपि निराशतया ततः
प्रतिनिवर्तमानः आसीत् । तत्समये सः मार्गे केतकीं
दृष्टवान् । सा भूमिं प्रति आगच्छन्ती आसीत् । तया
सह मिलित्वा ब्रह्मा एकां योजनां चिन्तितवान् ।

ततः तौ मिलित्वा विष्णोः समीपम् आगतवन्तौ ।
ब्रह्मा विष्णुम् उक्तवान् - "भगवन् ! मया तस्य
ज्योतिरूपस्य आरम्भः दृष्टः । अत्र केतकी एव
प्रमाणम्" इति ।



परन्तु विष्णुः तस्य वचने न विश्वसितवान् । सः
केतकीमेव पृष्टवान् - "ब्रह्मा यत् उक्तवान् तत् सत्यं
किम् ?" इति । तदा केतकी - "सत्यमेव.." इति
प्रत्यवदत् ।

केतक्याः असत्यवचनेन शिवः कुपितः अभवत् ।
सः उग्रदृष्ट्या ताम् अपश्यत् । ततः तां शप्तवान् अपि
यत् "इतः परं मम पूजायां तव उपयोगः न भविष्यति"
इति । अतः एव तदाप्रभृति शिवस्य पूजार्थं केतकी
नोपयुज्यते ।

□□